

ദൈവത്തിന് എല്ലാ തലമുറയിലും ഒരു ശേഷിപ്പുണ്ട്

സാക് പുനൻ

WFTW Malayalam 9 October 2011

www.jeevamozhikal.org

ഒരു വലിയ ആത്മീയ അധഃപതനത്തിന്റെ കാലമാണിത്. പക്ഷേ ഇതിന്റെ മധ്യത്തിലും ദൈവത്തിന് തനിക്കായി ഹൃദയമുള്ള ഒരു ചുരുക്കം പേരുടെ ശേഷിപ്പുണ്ട്. ഒരേ സഭയിലല്ല അവരെയെല്ലാം കണ്ടെത്തുക. എല്ലാ സഭാവിഭാഗങ്ങളിലും അവരുണ്ട്- ദൈവത്തെ സ്നേഹിക്കുന്ന, എല്ലാ കാര്യത്തിലും ദൈവത്തെ മാത്രം ആദരിക്കാൻ ആഗ്രഹിക്കുന്ന സ്ത്രീപുരുഷന്മാർ. അവർ യഥാർത്ഥമായും പരിശുദ്ധാത്മാവിൽ നിറഞ്ഞവരും വിവാദങ്ങളിൽ ഉൾപ്പെടാത്തവരുമാണ്. തങ്ങളുടെ നാവിന്റെ ഉപയോഗം സംബന്ധിച്ചു സൂക്ഷ്മതയുള്ളവരും പണത്തിന്റെ കാര്യത്തിൽ വിശ്വസ്തരുമാണവർ. ദൈവം അങ്ങനെയുള്ളവരെ ഈ തലമുറയിലെ ശേഷിപ്പെന്ന നിലയിൽ കൂട്ടിച്ചേർത്തുകൊണ്ടിരിക്കുന്നു.

കർത്താവായ യേശുവിന്റെ മടങ്ങിവരവിന് ഈ ശേഷിപ്പ് വഴിയൊരുക്കുന്നു. കർത്താവിന്റെ ജനനസമയത്തും ഒരു ചെറിയ ശേഷിപ്പുണ്ടായിരുന്നു- ദേവാലയത്തിലെ ശിമ്യോൻ, ഹന്ന എന്നിവർ, യോഹന്നാൻ സ്നാപകൻ, ആട്ടിടയന്മാർ, കിഴക്കുനിന്നു ചില വിദ്വാന്മാർ. ഇതുപോലെ ഇന്നും ക്രിസ്തീയലോകത്ത് കർത്താവിന്റെ വരവിനു വഴിയൊരുക്കുന്ന ഒരു ചെറിയ ശേഷിപ്പുണ്ടെന്നു കാണാം.

ഈ ശേഷിപ്പിന്റെ ചില സ്വഭാവവിശേഷങ്ങൾ സെഫന്യാവ് ഇങ്ങനെ വിവരിക്കുന്നു: “ഞാൻ ജനങ്ങളുടെ അധരങ്ങളെ ശുദ്ധീകരിക്കും” (സെഫന്യാവ്.3:9). ശേഷിപ്പിന്റെ സംഭാഷണം ശുദ്ധമായിരിക്കും. ദൈവത്തിന്റെ മഹത്വം കണ്ടപ്പോൾ യേശുവിന് തന്റെ അധരങ്ങളുടെ അശുദ്ധിയെക്കുറിച്ചാണ് കുറ്റബോധം ഉണ്ടായത്. ഞാൻ മിക്കപ്പോഴും ‘നമ്മുടെ സംഭാഷണം, പണത്തോടുള്ള മനോഭാവം’ എന്നിവയെക്കുറിച്ചാണ് സംസാരിക്കാറുള്ളത്. പ്രവാചകന്മാർ ഈ രണ്ടു വിഷയങ്ങളെക്കുറിച്ച് ഏറെ സംസാരിച്ചിരുന്നു. നാം, നമ്മുടെ വായ്, നമ്മുടെ പണം എന്നിവയുടെ കാര്യത്തിൽ സൂക്ഷ്മതയുള്ളവരാണെങ്കിൽ നമുക്കു കർത്താവിന്റെ വക്താക്കളാകുവാൻ കഴിയും.

“എല്ലാവരും യഹോവയുടെ നാമത്തെ വിളിച്ചുപേക്ഷിച്ച് ഏകമനസ്സോടെ അവനെ സേവിക്കും” (സെഫ.3:9). ശേഷിപ്പ് ഒരു ശരീരമായി ഒന്നിച്ചു നിൽക്കുകയും അവിടുത്തെ ഭാരങ്ങൾ വഹിച്ചുകൊണ്ട് തോളോടു തോൾ ചേർന്നുനിൽക്കുകയും ചെയ്യും.

“അന്നാളിൽ ഞാൻ നിന്റെ മദ്ധ്യേനിന്ന് നിന്റെ ഗർവ്വോല്ലസിതന്മാരെ നീക്കിക്കളയും. നിന്റെ നടുവിൽ താഴ്മയും ദാരിദ്ര്യവുമുള്ളൊരു ജനത്തെ ശേഷിപ്പിക്കും (സെഫ.3:11, 12). കർത്താവ് ഗർവ്വോല്ലസിതന്മാരെ നീക്കിക്കളയുന്നതുകൊണ്ട് ശേഷിപ്പിന്റെ മദ്ധ്യേ താഴ്മയുള്ളവർ മാത്രമേ ഉണ്ടായിരിക്കുകയുള്ളൂ. ആളുകൾ എന്നോടു ചോദിക്കുന്ന മറ്റൊരു ചോദ്യം ഇതാണ്: “ബ്രദർ സാക്, നിങ്ങളെന്താണ് താഴ്മയെക്കുറിച്ച് ഇത്രയധികം സംസാരിക്കുന്നത്?” കാരണം, ബൈബിൾ ഉടനീളം അതിനെക്കുറിച്ചാണ് സംസാരിക്കുന്നത്.

“അവശേഷിക്കുന്നവർ കർത്താവിന്റെ നാമത്തിൽ ശരണം പ്രാപിക്കുന്നവർ ആയിരിക്കും” (സെഫ.3:12). ശേഷിപ്പെന്നു പറയുന്നത് വിശ്വാസമുള്ളൊരു ജനമായിരിക്കും എന്നു ചുരുക്കം.

“യിസ്രായേലിൽ ശേഷിച്ചുള്ളവർ നീതികേടു പ്രവർത്തിക്കുകയില്ല; ഭോഷ്ക്ക് പറയുകയുമില്ല. ചതിയുള്ള നാവ് അവരുടെ വായിൽ ഉണ്ടാവുകയില്ല. അവർ മേഞ്ഞുകിടക്കും. ആരും അവരെ ഭയപ്പെടുത്തുകയുമില്ല. (സെഫ.3:13). ശേഷിപ്പ് സമാധാനമുള്ള ജനമായിരിക്കും. കളവു പറയുകയോ വഞ്ചിക്കുകയോ ആർക്കും ദോഷം വരുത്തുകയോ ചെയ്യുന്നവരായിരിക്കുകയില്ല അവർ.

“സീയോൻപുത്രിയേ ഘോഷിച്ചാനന്ദിക്ക; യിസ്രായേലേ ആർപ്പിടുക; യെരൂശലേം പുത്രിയേ പൂർണ്ണ ഹൃദയത്തോടെ സന്തോഷിച്ചുല്പസിക്ക; യഹോവയായ രാജാവു നിന്റെ മദ്ധ്യേ ഇരിക്കുന്നു”(സെഫ.3:14,15). കർത്താവിനു തങ്ങളോടുള്ള സ്നേഹത്തിൽ പൂർണ്ണസുരക്ഷ കണ്ടെത്തിയിട്ടുള്ള ശേഷിപ്പ് സന്തുഷ്ടരായ ജനസമൂഹമായിരിക്കും.

“നിന്റെ ദൈവമായ യഹോവ രക്ഷിക്കുന്ന വീരനായി നിന്റെ മദ്ധ്യേ ഇരിക്കുന്നു. അവൻ നിന്നിൽ അത്യന്തം സന്തോഷിക്കുന്നു.”(സെഫ.3:17). ദൈവം തന്റെ ശേഷിപ്പിൽ സന്തോഷിക്കുന്നു. പാപത്തിൽ ജീവിക്കുന്ന ആളുകളിൽ അവിടുത്തേക്കു സന്തോഷം കണ്ടെത്താൻ കഴിയുന്നില്ല. അർബുദം, കുഷ്ഠം, ക്ഷയം എന്നിവയുള്ള ഒരു കുഞ്ഞിൽ സന്തോഷിക്കാൻ ഒരു പിതാവിന് എങ്ങനെ കഴിയും? ഇല്ല. പാപത്തിൽ ജീവിക്കുന്നവരും സൗഖ്യമാകാൻ മനസ്സില്ലാത്തവരുമായ ജനങ്ങളിൽ ദൈവത്തിനു സന്തോഷിക്കുവാൻ കഴിയുകയില്ല. പക്ഷേ, തന്റെ വിശുദ്ധശേഷിപ്പിൽ അവിടുന്നു സന്തോഷിക്കുന്നു. അവിടുന്ന് അവരിൽ ഘോഷത്തോടെ ആനന്ദിക്കുന്നു. അവരെക്കുറിച്ച് അവിടുന്നു സംഗീതം ആലപിക്കുകയും ചെയ്യുന്നു(ഇംഗ്ലീഷിൽ നോക്കുക). ദൈവം തന്റെ ജനത്തെച്ചൊല്ലി ഗാനം ആലപിക്കുമെന്നു തിരുവെഴുത്തിൽ പറയുന്ന ഏകഭാഗം ഇതാണ്. ദൈവത്തിനു നാം സ്തതിഗീതങ്ങൾ ആലപിക്കുന്നതിനെക്കുറിച്ച് പല ഭാഗങ്ങളിൽ പറയുന്നുണ്ട്. എന്നാൽ ഇവിടെ ദൈവം നമ്മെച്ചൊല്ലി ഘോഷിക്കുന്നതായി പറയുന്നു. ദൈവത്തിനു ഘോഷിക്കാൻ കഴിയുന്ന ആളുകളായിരിക്കാൻ കഴിയുക എന്നത് എത്ര വലിയ വെല്ലുവിളിയാണ്!

“അവിടുന്നു സ്നേഹത്തിൽ നമുക്കുവേണ്ടി പദ്ധതികൾ ആവിഷ്കരിക്കുന്നു”(സെഫ.3:17 പരാവർത്തനം). ദൈവം സ്നേഹത്തിൽ നമുക്കുവേണ്ടി ആസൂത്രണം ചെയ്യുന്നു. അവിടുന്നു വരാൻ പോകുന്ന ദിവസങ്ങളിൽ നമുക്കുവേണ്ടി ആപ്താദകരമായ അത്ഭുതങ്ങൾ കരുതിവെച്ചിരിക്കുകയാണ്-കാരണം അവിടുന്നു നമ്മുടെ സ്നേഹവാനായ പിതാവാണ്.

“ഞാൻ ബലഹീനവും സഹായമില്ലാത്തവരുമായവരെ രക്ഷിക്കും. സകലജാതികളുടെയും കണ്ണിനു മുൻപിൽത്തന്നെ ഞാൻ നിങ്ങളെ കീർത്തിയും പ്രശംസയുമാക്കിത്തീർക്കും”(സെഫ.3:19,20). തങ്ങളിൽത്തന്നെ ബലഹീനരും സഹായമില്ലാത്തവരുമായ ജനങ്ങളുടെ കൂട്ടമാണ് ശേഷിപ്പ്. ദൈവം തന്നെ അവരുടെ ശത്രുക്കളെ കൈകാര്യം ചെയ്യുകയും തന്റെ ജനത്തിനു കീർത്തിയും പ്രശംസയും അന്ത്യനാളിൽ നൽകുകയും ചെയ്യും.

മൊഴിമാറ്റം: ജോജി ടി സാമുവൽ